
प्रस्तावना 


' म्हाका वेळ ना खूब कामां आसात ' असलींच उतरां आयज काल 
समाजांत आयकूक मेळटात . हाचे कारण काम करपाची इत्सा ना हेच आसा . 
म्हणटात न्हय where there is a will , there isaway . इत्सा आसल्यार 
मार्ग सापडटा . ही म्हण कवी रुजारीओं पिंटो उर्फ बाबल पिंटो हांकां सार्थ आसा . 
कारण एक तर ते संवसारीक आसात . बायल , भुरगीं आनी आवय आसा . 
संवसाराचो बोझ तर तांच्या माथ्यार आसाच . त्या भायर उद्योगपती आसात . 
इतलेंच न्हय तर सामाजीक कार्यांत तांचो सिंवाचो वांटो आसा . आनी असले 
परिस्थितीत कविता करपाचो छंद जोपासप हे कितें सामान्य मनशाक शक्य ना . 
' विद्या आणि लक्ष्मी ह्यो दोनूय भयणी वांगडा केन्नाच नंदनात ' अशें म्हणटात . 

कवी रुजारिओन हे ब्रीदवाक्य खोडून उडयला . कारण खासा ते उद्योगपती 
आसून 

लक्ष्मी बरोबर विद्येक ताणी आपणायल्या . तांकां वेळ मेळचोच ना . पूण 
खंय थोडो भोव फाविल्लो वेळ मेळटा तेन्ना ते कविता रचून आपलो छंद पूर्ण 
करतात . 

एक मराठी म्हण आसा . ' जे न देखे रवि , ते देखे कवि ' आमच्या बाबल 
पिंटोंक देवान ही देणगी दिल्या . देखुनूच ते गांवगिऱ्या वाठाराचेर , कौटुंबिक 
वातावरणाचेर , देवा - धर्माचेर विंगड - विंगड विचारांनी भरिल्ल्यो आनी 
वाचप्यांच्या मनाक खूश करपी आनी ते कवितेतल्यान बऱ्या वायटाची जाणीव 
जावपी अशो कविता बरोवंक शकले . एक सादेंच उदाहरण दितां . ‘ रीण ' हे तांचे 
कवितेत आज्यान घेतिल्लें रीण फारीक जावन जायना , तेन्ना तें ताच्या पुताक 
आनी शेवटाक नातवाक पासून फारीक करचें पडटा . गरिबींत दीस काडून पासून 


तें ताका शक्य जावंक ना हे ताणी मार्मिक उतरांनी प्रगट केला . 

खरेंच कवी रुजारिओ पिंटो हांकां दर्याच्या सानिध्यांत राविल्ल्यान दर्या सारकें 
विशाल मन मेळळां . दर्या सगळी घाण - अळशीक पोटान पचोवन मीठ , मोतयां , 
नुस्तें अशो मोलादीक वस्तू आमकां दिता . इतलेंच न्हय तर हो पावस पासून दिवन 
आमचे जीवन जगयता . तांचेर दर्याचो परिणाम जाला . तांकां दर्यासारकें विशाल , 
शांत , दुसऱ्यांचे दूख समजून घेवपी अशें मन फावो जाला . 

तांचो खरो आदर्श तांची आवय . ते मातेचेर तांचो भावार्थ आशिल्ल्यान 
देवाचो तांचेर आशीर्वाद आसा . आपली अर्धांगिणी फिलोमेना हिका ते केन्नाच 
विसरूंक शकनात . तांकां तांचे राटावळीक लागून घरसंवसारांत जाय तशें लक्ष 
दिवंक शक्य नाशिल्ल्यान ती तांची जबाबदारी तांची बायल पूर्ण करता . तांकां 
आपले बायलेविशीं भयंकर गर्व आसा . म्हणून ताणीं हो कविता झेलो तिका 
समर्पित केला . 

कोंकणी ही आमची आवय - भास . हे भाशेक ताणी म्हत्व दिले . तांकां 
कोंकणीचो अभिमान आसा . हे म्हाका कळून आयलें . म्हाकाय असल्या कवी 
विशी खूब गर्व जाता . कोंकणी भाशेची उदरगत करपाक ताणी जे पावल उकलला 
तातूंत ते यशस्वी जांवचे आनी अशे तरेन जायते कवितांचे झेले ते बरोवंक पावचे 
अशी हांव आस्त बाळगितां आनी देवालागीं प्रार्थना करतां . 


- मॅगी पिटर डिसिल्वा 

माणगांव 


मनोगत 
हो म्हजो दुसरो पूण कोंकणी म्हजे माय भाशेंतलो पयलो 
कविता संग्रह तुमच्या हातांत दितना म्हाका चड खोस भोगता आनी सांगूक 
पासून अभिमान दिसता की म्हजे मांय भाशेंतल्यो कविता हांव बरोवंक शकलों . 

खरे तर म्हजो मराठी ' माऊली ' कविता संग्रह वाचून म्हाका जायत्या 
जणांनी कवी म्हूण पाचारलो आनी म्हजो आत्मविश्वास वाडलो . ताकाच लागून 
तर हांव हो दुसरो कविता संग्रह बरोवंक पावलों . 

दर्यादेगेचो हांव मनीस . दर्याच्या जिवार दुडू जोडटां म्हूण ताचे उपकार 
हांव सदांच मानता . दर्याभाशेन व्हडलें मन आसलेली म्हजी आवय . तिणें म्हाका 
सांबाळलो , व्हड केलो . म्हाका देवाचो आशिर्वाद सदांच मेळळा . देखुनूच म्हज्या 
कवितांनी म्हजी आवय , देव आनी भोंवतणचो परिसर हांचो उल्लेख जाल्लो 
तुमकां दिसून येतलो . ह्या सगळया विशयांनी म्हाका आगळो वेगळो आनंद फावो 
जाता . 

म्हज्या ह्या प्रयत्नांत म्हाका साथ दिली तो म्हजो इश्ट फ्रान्सिस मेंडीस 
आनी मराठीची लेखिका मोनिका कार्डोज हांच्या आदारान हांव हे सगळे वेळार 
करूंक शकलों . 

तशेंच माणगांवची मॅगी पिटर डिसिल्वा हिणे कोंकणी उच्चार आनी 
बरोवप कशें करचें हाची जाणवीक दिली आनी व्हडल्या मनान म्हज्या कविता 
संग्रहाक प्रस्तावनां बरयली देखून हांव तांचे उपकार मानता . 

ह्यो सगळ्यो कविता बरयतना म्हाका खूब खोस भोगली . ती तुमकाय 
फावो जांवची म्हूण आशेवन रावता . 


-रुजारिओ पिंटो 
पास्कॉल व्हीला , 
दांडी , मालवण , 
जि . सिंधुदुर्ग . ४१६ ६०६ 
फोन - ०२३६५ - २५२१२० 


मांय 


माय म्हजी मावली 
दनपारची सावली 
करून जिवाची कायली 
बऱ्या वायटाक धांवली 
आदार दीत रावली 
अशी म्हजी मांय म्हाका 
व्हडा नशिबान गावली 


१ / दर्यादेगेर ...... 


हीच माय जाय 


माना नाका आतां उगडास काडू आदलो 
ल्हानूच आसतना पाय आमचो सोंपलो 
हांव वर्साचो आनी तूं दोन वर्सानी व्हडले 
मांय आमकां वेंगेत घेवन रडो कितें काय घडलं ? 
आमच्या पासत मायन जायते त्रास काडले 
आपूण उपाशी रावन आमकां पोटभर वाडले 
बरी रीत शिकोवन , शाळा , कॉलेजींत धाडले 
नुस्ते विकून आमचे पासत दुडू जोडले 
मांयच्या कश्टांचे मोल करूंक जायना 
तिची वाखाणणी करूंक उतरां म्हाका येनात 
जाणटी पिराय जावन , मात सुशेग घेना 
मांय इतले मोलादीक ह्या संवसारांत कांय ना 
आयज सगळी सुखान जियेतांव 
देवाबापाचें आसा देखून बेसांव 
ताणे विचारल्यार तुका कितें जाय ? 
पुनर्जन्मा वेळार हीच माय जाय 
म्हाका हीच मांय जाय ! 


दर्यादेगेर ... / २ 


হৰি 


पयलीं पासून आसलें मतींत 
करूंक तुका म्हजी पतीन 
जाय असली मांयची खोशी 
नातर तकली जाती पिशी 

तिणेच तुजी खबर काडली 
आनी म्हाका सोयरीक हाडली 
दिसलें म्हाका सपणांत आसा 

कितली आंगयल्ली आल्मांक मिसां 
दिवून तुका काजाराचें उतर 
दवरलां घट काळजांत भितर 
व ॰ जाल्यार फकत वीस 
आसात आनीक थोडेच दीस 

जायत म्हण इतले सोपेपणी 
चिंतुकूच ना आसलें कोणी 
पुरी करता म्हजी काणी 
आतां हांव राजा आनी तूं राणी 


३ / दर्यादेगेर .... 


मोगा तुज्या 


मोगा तुज्या श्वासांत 
ताज्या फुलांचो परमळ 
मन म्हजें पाको जावन 
मारूंक सोदता झोंपय 

मोगा तुज्या दोळ्यांत 
आख्ख्या मळबाची निळाय 
सांगची गरज ना 

नीज मोगाची खोलाय 
मोगा तुजें रूपणे 
शीतळ पुनवेचें चान्ने 
गालार तीळ सोबता 
तशेंच रितीचे वागणे 

मोगा तुज्या येण्यान 
दर्याय कितलो सोशेता 
हांवूच एकटो न्हय तर 
दर्याय मेळूक आशेता 


दर्यादेगेर ... / ४ 


फेस्त पास्काचे 


पास्कांचे दीस सुरू जातोच कायतून पियोवपाचो सोडलो 
शेरेपीन आंटी बोब मारता म्हुणो म्हजो चलतो धंदो मोडलो 
जायती वर्सी जालीं तो पियेना कोरेज्माच्या दिसांनी 
त्या दिसांनी सदांच वेता आयकूक इगर्जेत मीस 
फेस्ता दिसा मात ताचे उकते आसोनात दोळे 
आख्खो दीस पियेवन फोडटा आपल्याच घराच नळे 


फादर म्हणटा पिराजीत घेवंक तुमी कितेंय सोडात 
विडी , सिगार , सोरो , कोण नुस्तें खांवचे सोडटा 
कोण काय सोडना तो गरिबांक इजमोल दिवंक रावता 
देवानूच म्हणला पेल्याक दियात तेंच म्हाका पावता 


जेजू म्हणटा तूं दारार मार आनी तें तुका उगडटले 
पेद्रू रातचे बाराचे दार बडयता केन्ना म्हण उगडटलें ? 
आमच्या पातकां पासत जेजू क्रिस्त खुरसार मेला 
पूण मरणाचेर जैत व्हरून तो पुनर्जिवंत जाला 
पुनर्जिवंत जावनूय काय शिसांनीच विश्वास ना केलो 
विश्वास जाणी केलो तांकां सर्गीचो दारवंटो उकतो जालो 


५ / दर्यादेगेर ..... 


बरो गवळी 


आयज सिंधुदुर्ग धर्मप्रांताचो बिशप संस्कारणेचो दीस 
धादोशी जातल्यांव आयकून आयचे मीस 
फादर ऑल्वीन बरेटो नवो बिशप म्हण वेंचून काडला 
पुणे धर्मप्रातांचो मानादीक फादर म्हण ताणें नांव जोडलां 


सेंट जॉन मारी व्हियानी फादरींच्या बुनयादींचो फातर 
तेच भाशेन फादर ऑल्वीन सगळ्यांच्या काळजा भितर 
आठ णव वर्सा सिंधुदुर्ग , रत्नागिरीचो डीन म्हण वावुरलो 
पुणे बिशपाच्या सल्लागार मंडळाचो वांगडी जावून आसलो 


देवाची बरीं उतरां ताणे आमकां शिकयली 
कितलेच पावटी आपल्या करण्यांनी ती दाखयलीं 
मागतांव सदांच तांची सावूद भलायकी बरी जांव 
आयज तांच्या पासत मागणी करता सगळो गांव 


ह्या वोतांत जावूक आमच्या आदाराची सावळी 
आमी तुजी मेंढरां तूं आमचो बरो गवळी 


दर्यादेगेर ... / ६ 


कोंकणी मालवणी 


मालवण म्हजो गांव , 
मालवणी म्हजी भास 
खारी धवी माती 
वाऱ्याकूय नुस्त्याचो वास 

माथ्यार लाल आबोली 
सोबीत शेवत्याची पाती 
केन्नाय सुरंगाचे वळेसर 

दिसतात बायलांच्या हाती 
दर्याचो खारो वारो 
शीण सगळो वेता 
शीतळ गारपाची सावळी 
आवयचो मोग दिता 

उंच नारळ पोफळीं 
वारो मोगान धोलयता 
केळी , काजुच्यो बागो 

धनया बरी उलयता 
नुस्तें मारून रांपणकार 
घर आपलें चलयता 
थोडो लोक मालवणी 
कोंकणी भास उलयता 

शाणो 


मांय सदांच सांगताली 
पुता शीक म्हणटाली 


शाळेत वचून बस 
दोन बुकां वाच 


सदांच अशें म्हणटाली 
हांवें कानार घेवंक ना 
हाका ताका म्हणटाली 
सांगारे म्हज्या पुताक 


शाळेत वचून 


शाणो जा 
केन्ना हाका कळटले 
कितलें ताका समजायलें 

म्हजे पासत मांयक 


खूप दुख जाताले 


हांव काम करीन 

नुस्तें हांव मारीन 
माय बेस्टी पळेताली 
शाळेत धाडूंक सोदताली 
लोकांच्या पायां पडताली 
तिका लागून शाळेत गेलों 
खरेंच हांव शाणो जालों 

डायना 


डायना बाय डायना 
तुज्या बगर रावंक जायना 
काळीज म्हजे चोरून व्हेलांय 
ताचेंय तुका कायना 


डायना बाय डायना हांव तुजो खरो मोगी 
कित्याक म्हूण त्रासान घालताय रावोन तूं वोगी ! ! 
दुसरे म्हाका दुयेंस ना गो , हांव फकत मोगाचो रोगी 
बेगीनूच बाय उतर दिगो नातर जायन जोगी 


सांग बाय सांग तुका ड्रेस जाय वा साडी 
आतांच वचून घेवन येतां चलोवन मारूती गाडी 
घरच्यांक तुज्या कळल्यार वा केल्यार कोणी चाडी 
रागार जावन पापा तुजो घेवन येयत बडी 


बडयेक हांव भियेना गो मोग तुजो केला खरो 
सिगरेट , सोरो पियेना गो हाव भुरगो एकदम बरो 
कित्याक इतलें पयस रावताय मातशें यो गो आरो 
सांजे दर्यार भोवूक वेचें खावंक शीतळ वारो 

मदर तेरेजा 


ओतुंब्राचे एकोणीस तारखेच्या दिसा 
मदर तेरेजा भागेवंत म्हण कितलींच जाली मिसां 


गरीब पिडेस्तांची दिन - रात सेवा करून 
दीन - दुबळ्यांक , लाचारांक आपल्या हातांत धरून 
संवसारान भायरायल्ल्या मनशांक आपणावन 
जिवीत भर वावुरली फकत मोग दिवंक 


गरीब आनी लाचारां मदें तिका देव दिसलो 
पळेयात आमच्या पासून देव लागी आसा कितलो 
व्हडपण ना खालतिकाय हीच तिची खरी शान 
वावराक लागुनूच मेळलो तिका आल्ताराचो मान 


मदर तेरेजा तुजें नांव व्हड जांव 
मागणे करतांव हांव आनी सगळो गांव 
सदांच आसुंदी आमचेर तुजें बेसांव 
तेन्नाच धादोशी आसतलो आमचो गांव 

पातकी 


काय बरो सोबीत सुंदर मालवण म्हजो गांव 
दर्याचेर नुस्तें मारून पोट भरतात म्हजे भाव 
दर्याची खोलाय कितली मेळूक ना आजून ठाव 
जेजू म्हणटा भियेव नाका भावार्थ दवरून राव 


आपलो करताना थोडो पेल्याचोय विचार कर 
कितलेय मेळळ्यार उणेच जायना आमची भर 
आयमोरी तेर्स केल्यार कशें धादोशी आसता घर 
दीसभर कितें केलाय ताचो रातचो नियाळ कर 


लोकांक दाखोवंक मिसां दिवन कांय जायना फावो 
बरे दिसूक बेसांव आसूंक काळजान थान मोग जावो 
मिसां दिवन वाती लावन देव विकतो मेळना 
इतलो शेरमांव आयकून कशें तुकां कळना ? 


शीस आसून घात घेतलो जुदास व्हड घातकी 
भोगस सोमया म्हाका तूं हांवूय मनीस पातकी 

रातच्या बारा वरार 


एकसुरें घर गांवांत 
कांकणांची किणकीण 
पावलांचो आवाज 
कोणे मारलें दारार 


रातच्या बारा वरार 


पायवाटेन चलताना 
आंब्या सकला पळेताना 
सावळी दिसता हालताना 


फातर मारलो तोरार 


रातच्या बारा वरार 


न्हिदला सगळो गांव 
कोणे मारली धांव 
रडत भुरगें उठले 
कोणे मारलें पोरार 


रातच्या बारा वरार 


भायर मांजर रडटा 
नळे कोण काडटा 
दारार कित्याक मारता 
विग्न आयलें घरार 


रातच्या बारा वरार 

येतलय म्हण रावतां 


आरसो फुटलो तरी 
रुपणे अख्येच दिसता 
तुजें मुखामळ सदांच 
दोळ्यां सामकार नियाळता 


फुलां फळांचो परमळ 
आयज कित्याक येना ? 
मनान मोग फुलताना 
तूं खंयच दिसना ? 


तुवें लायलेल्या झाडांचो 
सांबाळ हांबूच करतां 
एक एक फूल वेंचून 
तुजीच वाट पळयतां 


조 


ये वेगी , ही फुलां बावतात 
तूं येतलय म्हूण रावतां 

वादळ 


आयलो पयलो पावस 
सांगाती वास मातयेचो 
भिजले तुजे मेकळे केंस 
दिसता पिसारो मोराचो 
पदर तुजो सकल पडटा 
म्हाका राग येता वाऱ्याचो 


हासऱ्या लजऱ्या रुपण्यार 
पावस कसो मोगान पडटा 


पुसून पुसून गाल तुजे 
जाल्यात तांबडे ओले 
मळबार चड कुपां येवन 
मळबूय दिसता वाकिल्लें 


कितलें तूं भिजलाय पळे 
सगळे तुजें आंग दिसता 
वारो येंवचे आदींच कळलें 
कशें जायत वादळ आसता 
कोण म्हणटा कितें जालें 
काळीज म्हजे .... 

फुडार 


देवाचें घेवन बेसांव 
तुमी बरें केलें लिसांव 
जायतो घेतल्यात त्रास 
देखून जाल्यात पास 


पास जाल्यात म्हण अशी 
सगळ्यांक भोगता खोशी 
तुमचो माय - पाय आनी टिचर 
आंवडेतात तुमकां बरो फुडार 


तुमकां बरे मार्क मेळले 
तुमचें नांव पेपरांत आयलें 
सगळ्यांचे काळीज खोशयेन भरलें 
आतां शिकप घेयात फुडले 


शिकून व्हडले जायात 
दुबळ्यांक आदार दियात 
जाणट्या माय - पायक पळेयात 
कोणाय गरिबाक शिकयात 

बलिदान 


कालवारिची वाट चलून 


पाप म्हजें धांपलें 


काट्यांचो मुकूट माथ्यार 


हाता पांयार खिळे बसले 


आपलें बलिदान दिवून 
ताणें म्हाका राखलें 
तकली म्हजी बागयतां 
नमान करूंक ताका 


आएँ तुका दितां 
सांबाळलय म्हूण म्हाका 

इश्ट 


थंडगार वारे येता 
तो येतलो म्हूण कळटा 
तो येवच्या आदी मात 
जिवाची कायली जाता 
भांगराच्या उजवाडाक 
चांदीची थंडाय मेळटा 
जोरदार वाऱ्या बरोबर 
कुपांतल्यान आवाज येता 
तो येता सगळे जिकत 
सगळीकडे थंडाय येता 
मनांतले सगळे कोनशे 
भिजून कशे चिंब जातात 
केन्ना तो झरझर येता 
केन्ना तो टपटप पडटा 
तो येतच म्हाका मात 
आनंदाचो ऊत येता 
लोक म्हणटा कवितेत म्हज्या 
सदांच कसो पावस आसता 
पावस नासता तेन्ना घडये 
खरोच हांव जिवो नासतां 

उगडास 


जल्म दिवपी पाय म्हजो 
सोडून गेलो म्हजो सांगात 
संवसारांत ह्या चलतना 
कोणाचो हाव धरूं हात 


ल्हानूच हांव आसतना 
संवसार ताणे सोडलो 
इतले बेगीन म्हजो आधार 
देवान कित्याक तोडलो 


आदलो उगडास येवन 
मन म्हजें सावरना 
मांयचे कश्ट पळेल्यार 
दुकां मात आवरनात 


हांव जाणा तो म्हाका 
बरेच मागून धाडटलो 
जिवाक सांबाळ रे पुता 
अशें , कोण आतां म्हणटलो ? 


दर्यादेगेर ... / १८ 


आशेतां 


सदांच न्हेसताय ड्रेस 
आयज कित्याक साडी ? 
ड्रेस तुका सोबता 
साडयेंत मात दिसताय जाडी 

कित्याक इतली गडबड ? 
सुटूंक वेळ आसा गाडी 
तूं ना सांगल्यारूय कळटा 

वेताय म्हण वाडी 
न्हवऱ्याक पळोवंक वेताय 
बाय तूं कितल्या झेतान 
थंय तुका वावरूंक जाय 
दोंगरा वयल्या शेतांत 

गोठ्यांतले शेणमूत 
तुवें केन्ना काडूंक ना 
शेतांतलो तरवो तुवें 

केदींच रोवूक ना 
म्हशीचे दूद बाय 
तुवें केन्ना काडलें ना 
गायचे वासरूं दाव्याक 
तुर्वे एकदांय बांदले ना 

इतलें करपाचे आदीं तूं 
अशें कित्याक करिनाय ? 
हांवूय तुका आशेता 

आसा कबूल म्हजी मांय - पाय 
इतलेच कानार घे गो बाय 
भोंवता मागीर बांदून टाय 

फटकिरपण 


चीत 

मुनशा चीत तुजे बरी दुसऱ्याचेंय चीत 
म्हजे म्हजे म्हणटाय सगळेच खावंक सोदताय 
बरी न्हय ही आप सुवार्थी रीत 
थोडे रजार थोडे मागणे करून 
मागताय सगळ्या परस घर भरून 
उणें जाल्यार दुखी जाताय शीण करून 
आल्मांक मिसां दिताय मेल्ल्यांक जेवणां वाडटाय 
उपाशीं गरीब दारांत आयल्यार ताका मात भायर काडटाय 

व्हडपणाच सांगताय 
बेतीन घेवन भोंवताय 
दुसऱ्यांचे बरेपण पळोव नज 
भितरल्या भितर जळताय 
कित्याक म्हण मुनशा 
तूं आपणाकूच फटयताय ? 

चीट 


कालच्या दिसा एक अजाप मुरे घडले 
कॉलेजीच्या चेडवान लव लेटर म्हाका धाडलें 
धाडिल्लें लेटर म्हजे बायलेच्या हातांत पडले 
देखून बायलेन आयज कालचे कडयेन वाडले 


चीट घेवून बायल म्हजी कॉलेजांत रे पावली 
मान सकला घालून चली आपल्या घरा धांवली 
रागार जावून बायल म्हणटा तुका आतां पळयतां 
भुरग्यांक सगळ्या घेवून मांयच्या घरा वेता 


कांयच म्हाका कळना देखून चेडवाक केलो विचार 
कित्याक म्हण बाय म्हज्या संवसाराचो केलय बाजार 
चेडू म्हणटा हांव नकळों तुजें जाला म्हूण काजार 
बरें कांतार करताय देखून मेळूक केल्लें रजार 


बायल म्हणटा सांग म्हज्यान कितें आसा उणे ? 
हांव आसताना तुजे पाटल्यान हे कित्याक सुणे ? 
दोन भुरगीं जातकूच तुमकां दिसता बायल नाका 
आंकवार , तरणी चेडवां बरी दिसतात तुमकां 


गुन्यांव म्हजो नासतनां हे भलतेंच मुरे घडलें 
बायलेन धक्को मारून फुडले दोन दांत पाडले 
दांडो हातान घेतोच हांवें धांव मारूंक चितलें 
खाटी वयल्यान पडून सपन म्हजें तुटले 

म्हाका राग येता 


आतां हांव व्हडली जाली 
बावली म्हजी पोन्नी जाली 
मांय म्हणटा हे कर तें कर 
मागीर घरचे उदक भर 
भावाक मात काम सांगिना 
म्हाका केन्ना बसूंक दिना 

म्हाका मांयचो राग येता 
इतले सगळे काम करून 
पाय म्हणटा लिसांव कर 
आयज घरचें काम करशी 
घोवा घरा सुखांत रावशी 

म्हाका पायचो राग येता 
भावाक काणयो सांगतना 
शेमाय म्हाका लागी घेना 
म्हणटा दुसऱ्या घरा वेतलय 
आमचे दुडू भांगर व्हरतलय 

शेमायचो म्हाका राग येता 
सुटी आसल्यार देवळांत वेतां 
पुजारी भावाक भितर घेता 
म्हाका म्हणटा थांब थंय येतां 
भायर येवन प्रसाद दिता 

म्हाका पुजाऱ्याचो राग येता 
म्हाका देवाचोय राग येता 

रावन गेले 


विचारचे कितें तुका 
तें सगळंच रावन गेलें 
सांगचें आसलें जें तुका 
तेंय मनातूच रावन गेले 

तू उलयशी ? तू आयकशी ? 
सगळे कुशीकूच रावले 
आंवडेता हांव तुका 

सांगचेच रावन गेलें 
उतरां एकठांयतालों सांगूक 
उलोवचें रावन गेलें 
म्हाका समजून घे म्हूण 
म्हणचे रावन गेलें 

झुरतां हांव तुजे खातीर 
सूख दिवचें रावन गेलें 
उगडास तुजो सदांच येता 

विसरूचे रावन गेले 
म्हजे आवंडे तुका कळ्ळे वो ना 
समजुचें रावन गेलें 
उबो आसलों वाट पळयत 
तूं येवचंच रावन गेले 

मरण भोगतां उगडासान 
जगपाचे रावन गेले 
तुजो मोग कोणाखातीर 
विचारपाचें रावन गेले 

न्हवरो 


चंद्रीमाचे चांदणे शीतळ 
न्हवरो आमचो एकदम नितळ 


रूकार बसला काळो कावळो 
न्हवरो आमचो आसा सावळो 


सांजेर गर्दी वेळे भाटीर 
न्हवरो आमचो भायले बोटीर 


न्हिदना , न्हवरो उटता फांत्यार 
हकल सोदता घाट माथ्यार 


न्हवरो आमचो चड शिकला 
देखून लावन भोंवता वोकलां 


नाका दोत दुडू भांगार 
न्हवरो केन्ना जायना रागार 


सांगात आसल्यार सोबीत चेडूं 
खावंया मागीर काजाराचे लाडू 

व्हकल 


व्हकलेची नदर सदांच जाय सकल 
देखुनूच आमची सोबोन दिसता व्हंकल 
व्हंकलेक मायन बरी शिकयल्या रीत 
कडी बरी करता पूण केन्नाय मोव जाता शीत 
शेतांत लायल्यात भेंडे आनी वाल 
व्हंकलेचे आसात सोबीत तांबडे गाल 
व्हकल उलयता कोंकणी भास 
आंगाक मात येता नुस्त्याचो वास 
मळबार कितले चांदणे उदेला 
व्हकल पळयता अगडून जनेलां 
व्हकलेचें नांव ग्रासीन पूण म्हणतात गरसे 
नाक थोडे गळटा तेन्ना पळोवंक दिसता बुरशें 
व्हंकल वाट पळेता बसून दारांत 
कुपार सुबेस पियेवन पडला बारांत 

म्हाका जाय 


तुज्या केसांत सदांच 


आबोल्यांचो झेलो जाय 
म्हाका तुजें मुखामळ 
सदांच हासतें जाय 
देखण्या रूपाक खुलवूक 
भरजरी साडी जाय 
पदरा फाटलें रूपणे 
लजेस्त आसूंक जाय 
म्हज्या गोपांत येवंची 
तुकाय उर्बा जाय 
आमच्या धुंद सपनांक 
विश्वासाची किनार जाय 
तुजे भोंवती सदांच 
चंदनाचो परमळ जाय 
म्हजे खातीर तुझ्या मनात 
मोगऱ्याचो सुवास जाय 
फुडाराक दोगांयच्याय काळजांत 
एकमेकाचो मोग जाय 
सुखी घराब्याक एक 
मोगाचे मंदीर जाय 

आतांचो संवसार 


रितीं तुजी बोलसा , शापादां तुजी व्हड 
दुसऱ्याक उणे लेखची पोन्नीच तुजी खोड 
हाचें ताका करताय उतरां उलोवन गोड 
अशें करपाची पिशा सवंय तुजी सोड 


कश्ट करून पुर्वज आमचे 
शंभर वर्सा जगताले 
आपल्या पासत मागचे परस 
दुसऱ्या पासत मागताले 


आदले लोक दीस सारताले 
देवा बापाक भियेवन 
आतांचे भुरगे सकाळी मिसाक वेतात 
बॅण्डी , व्हिस्की पियेवन 


मौजा मारतात बापायच्यो मोडून नोटो 
नां दिल्यार बापायचेर मारतात खोटो 
काय कळना , खंय चलला हो संवसार 
देवाक सोडला , सांगाती हांच्या देंवचार ! 

झोपय 


आनी मूल हेच 


कागदार मात बरयलां 
सगळ्यांक समान कायदो 
पूण बायलांक मेळना 
आजून ताचो फायदो 
वेळ कितलो बदललो 
संवसार जायतो सुदारलो 
बायलांक हुंबऱ्या भायर हाडूंक 
जायतो लोक वावुरलो 
चूल 
तिचो सगळो संवसार आसा 
भायर येवन पळय तरी 
सगळे मळब उकतें आसा 
चुलीकडेच आतां थांबो नाका 
घट कर , सुकण्या तुजी पाका 
भिरांत काडून हिंमत दाखय 
उकत्या मळबार मार तूं झोपय 
फाटी आनी पळोवं नाका 
पायान बेडी दवरूं नाका 
हांसून आतां विसर दुकां 
सगळो संवसार रावता तुका ! 
सगळो संवसार रावता तुका !! 

गुड बाय 


कितलें व्हडलें केलय पातक 
करून ते मोगाचें नाटक 
समजतालों मोगान जिकलों 
कळले मागीर खरोच फसलों 


मोगान करची न्हय घाय 
आयकलें ना होवें कोणाचेच काय 
फटोवन अशें मेळलें कितें ? 
कितल्यांक केलय अशेंच रितें ? 


आधाराक पावली म्हण मांय 
नातर कितें जातें गाय ? 
खावंक सोदी दुदावयली साय 
पुरो म्हणटां आतां गुडबाय 

बायल भियता 


बायल भियेता , दोनपारा वाजतेल्या डोअर बेलीक 
बायल भियेता , राती वाजतल्या फोनाच्या बेलीक 
बायल भियेता , पोस्टमनान दिल्ले तारेक 
बायल भियेता , कुशिच्यान वतल्या दादल्याक 
बायल भियेता , सासुमायक आनी भिंतिवयले पालीक 
बायल भियेता , जल्ल्यांक , उंदराक आनी घोवाक 
बायल भियेता , बंड करपी आपल्याच मनाक 
बायल भियेता , उफाळलेल्या आपलेच कुडीक 
बायल भियेता , विचार करपी आपलेच तकलेक 
भियेता भियेता आनी बायल भियेतूच जियेता 

निरोप 


आयज बदलून वेता , फादर आमचो पिटर 
ताणे केल्लो वावर मेजूक , नाका टेप वा मीटर 
सुवादीक आवाज ताचो , आमची सगळी फेस्तां सोबयलीं 
आमी सगळ्यांनी , ताच्या बरीं जायतीं गायनां गायली 


तसोच वेता , आमचो फादर जॉन साल्दाना 
ताकाय वचूंक आयज जड जातलें , हांव खात्रेन जाणा 
ताणी आमचे पॅरीश बरें दवरलें , शातीन आनी मोगान 
कसल्योय अडचणी आयल्यार हासून सोडयल्यो 
उलोवंक नां रागान 


आयज वाडीथावन नव्यान येता , फादर आंद्रु डिमेलो 
ह्या फुडें लाणेंच , आमचो भावार्थ वाडोवंचो 
जो आयजकाल उणो जाला , जो आयजकाल उणो जाला ! 

पाप सायब 


पापसायब , जुवां पावलू दुसरो , 
समेस्त क्रिस्ती परजेचो आसरो 
विसरो नजो ३ एप्रिलची काळोखी रात 
तेच राती सगळे परजेक बसलो आघात 
राती १ वाजून ७ मिनिटांनी पापसायबान प्राण सोडलो 
८४ वर्त्यांची पिराय उणी म्हूण संवसार रडलो 
कॅरल व्होयोतिला तांचें पयलें नांव 
१ ९ २० वर्सा ते जल्मले , पोलंड तांचो गांव 
१ ९ ७८ वर्सा तांची पोप म्हूण निवड जाली 
११८ देसांनी प्रवास करून , सगळी परजा आपली केली 
पिरायेन सगळ्यान ल्हान पापसायब म्हूण वेदीर चडले 
रोमा भायले पयलेच पापसायब म्हूण नांव जोडले 
दोन पावटी ते आमच्या भारत देशांत आयले 
पुणा - गोवा जायत्या लोकांनी खासा दोळ्यांनी पळेले 
जिवेंशी मारूंक आयलेल्यांक पासून ताणी भोगशिलें 
जेजुचो खरो शांतीदूत म्हूण संवसाराक दाखोवन दिले 
जायती पुस्तकां आनी लेख ताणी बरयल्यात 
दीन दुबळ्यां पासत जायत्यो संस्था चलयल्यात 
संवसारांतले सगळे कार्डिनल रोमांक एकठांय जाल्ले 
आपल्या मोगाळ पापसायबाक निमाणे पळोवंक गेल्ले 
सा . पेद्रुचे बासीलिकेत , सुक्रारा दीस रोमांक इंतेर जालो 
आमकां सगळ्यांक मरो मेरेन तुजो उगडास येतलो 

तुजो उगडास येतलो ! 

दोतर 


चेडू तूं गुणान तशेंच रूपान सोबीत सुंदर 
काय बरो गांव तो तुजो आचरा बंदर 
पळेलें तुका 

मिसाक फेस्ताच्या चिंदर 
भुरगो हांव एकदम सादो , ना गो मातपूण बिलंदर 


दुबय ना बोमाय ना मालवण म्हजो गांव 
नुस्त्याचो धंदो करून बरे जोडलां नांव 
उतर कोणाक दिवं नाका गो मातशें थोडें राव 
मागणी घालूक येता गो वेगीच मारून धांव 


पळयला थंयथान दवरलां काळजान घालून भितर 
ना म्हणशी पिसो जावन भोंवतलों मारीत फातर 
बेगीन दी बेगीन दी बाय काजाराचें उतर 
आता काय उपायुच ना , हांव दुयेंत तूं म्हजो दोतर 

सपन 


सांगूक जायना तूं म्हाका कितलो मोलादीक 
जे परी तूं सगळ्यांचो मोग करताय 
कशें सांगचें तें उतरांनी सांगूक जायनां 
जेन्ना हांव तुजें चिंतता , जेन्ना तुका पळेतां 
तेन्ना तूं म्हज्या गोपांत दिसताय 
तूं सदांच म्हाका लागी जाय अशें दिसताय 
तुज्या बरी आसताना हांव उल्हास भरीत आसतां 
म्हजी खोशी , सवस्तकाय तुका लागून आसा 
म्हजे हे गुपीत तुजी खुशाल सपना सपनेता 
तुजो मोग म्हज्या दोळ्यांत , विचारांत आनी काळजांत आसा 
तुज्या सारको दुसरो कोणूच नां 
तुका म्हज्या काळजांत जिवितांत 
सदांच पयली जागा आसा 
म्हजो मोग तुजेखातीर आसा म्हज्या सोमयां 

नीज मोग 


मोग म्हजो केलय सदांच सांगतालय 
विसरची ना म्हण म्हाका 
थोड्याच दिसांनी कितें बाय घडले 
कुपार मेळटोच 

तुका 
हांव काय म्हणना तुका बाय शिणना 
विचार करून ही तकलीय चलना 
उगडास येतकूच जेवणूय रूचना 

सोरोय पियेल्यार मातपूण चडना 
नीज मोग केलेलो अशें घडत म्हण चिंतूंक ना 
तुज्या शिवाय दुसऱ्याक काळजांत सुवात ना 
मोग गुपीत दवरला कोणाकूच सांगूक ना 
अशें केलाय म्हण तुका लजेक घालचो ना 

मोगूच आशेल्लों दुसरें कांयच मागूक ना 
अशें करताना मातपूण विचार करूंक ना 
मरणाक आशेतां जगून कसलोच फायदो नां 
इतलेच म्हणटां , आयज काल नीज मोग उरूंक नां 

बायल घोवाक म्हण्टा 


टिचराची बायल म्हणटा म्हाका शिकंव नाका 
सुताराची बायल म्हणटा सरळ करतां तुका 
न्हावयाची बायल म्हणटा केसान गळो कापलय 
डेंटीसची बायल म्हणटा दात म्हजे पाडलय 
डॉक्टरची बायल म्हणटा तुका बरो डोस दितां 
पोलिसाची बायल म्हणटा हप्तो कितलो घेता ? 
पेंटराची बायल म्हणटा पळे तोंड तुजें रंगलां 
इंजिनिअराची बायल म्हणटा म्हाका बांदून दी बंगला 
कुजनेराची बायल म्हणटा हांव जेवण कित्याक करूं ? 
कविची बायल म्हणटा आमचे पोट कशें भरूं ? 
धोबयाची बायल म्हणटा तुजी बरी धुलाय करीन 
भिकाऱ्याची बायल म्हणटा आमचे मागून पोट भरीन 
पाणबुडयाची बायल म्हणटा हो बेस्टोच उदकांत 

बुडटा 
पायलटाची बायल म्हणटा घोव म्हजो वाऱ्यार उडटा 
पारख्याची बायल म्हणटा आजकाल भलतेंच घडटा 
दुकानदाराची बायल म्हणटा तूं पुडयो बांदून सोडटा 
तेलकाराची बायल म्हणटा तूं तेल लायत गेलय 
टेलराची बायल म्हणटा मापां बरी काडलय 
बेबदयाची बायल म्हणटा पियेंवचो उणो कर सोरो 
बॅन्डकाराची बायल म्हणटा तुजें पेरे पेरे पुरो 
ॲक्टराची बायल म्हणटा नाटक नाका तुजें 
मंत्र्याची बायल म्हणटा घरांत राज म्हजें 
पळेयात सगळ्या बायलांक कशें चितनाचे वजें , 

कशें खरेंच चितनाचे वजें 

पिशा 


जिवितांत म्हाकाच कित्याक 
समजून घेवचे पडले 
रडूंक येता आसतनाय 
खोटेंच हांसोंचें लागलं 
तुवे म्हटले आपणांक विसर 
तेंय हांवें आयकून घेतले 
विश्वासान रावून अशें घडले 
फुलचे आदी बावचे पडले 
म्हज्याच मोगान म्हाका नाडलें 
नशिबान हे अशेंच घडले 
सगळ्यांनी म्हाका सोडले 
म्हजें उतर तोंडातूंच उरले 
वेताना आवाज जड जालो 
तेन्नाय दूक लिपोवचे पडले 
मन आतां उबून 
पारख्यो जाल्यो दिशा 
नीज मोग करतालों 
म्हाकाच म्हणटात पिशा 


उबून गेला 

मारी 


थांब थांब मातशें थांबगो बाय मारी 
म्हजेशी मात दोन उतरां उलय तरी 
तुजीच वाट पळेतालो खायत भेल - पुरी 
कित्याक बाये लजून जाताय गोरी मोरी 


तूं इतले सोबीत आनी सुंदर आसाय 
हांव आपुणूच तुज्या पाटल्यान ओडत येतां 
दुसऱ्याच कामांक वचचे आसलें तरी 
तुज्याच पाटल्यान येतां , तूं पतंग हांव दोरी 


तुजी हरणा भाशेन ऐटीन चाल 
आनी आपोला भाशेन तांबडे गाल 
आशेलां तुज्या ओठातलें अमृत पियेवंक 
ना तर कसलो फायदो बेस्टे जियेवंक ? 


कशें सांगू कितले भाशेन तूं म्हाका सतायताय 
रातचे न्हिदेनसून कितलेच फावटी उठयताय 
तुजीं सपनां पळयत न्हिदतां , तुजी याद काडीत उठता 
आनींक काय उपाय ना तुजेरूच पातयेवन रावता 


दर्यादेगेर ... / ३८ 


3 


धुस्पट 


जल्मा दिसा साडी हाडली 
तातुनूय तुवें खोडी काडली 
तुज्याच भावान तुका दिल्ली 
हे कळटकूच बरी दिसली 


ती म्हाका पळोवन हांसली 
तूं रागान लाल जाली 
तुका कांय खबर नाशिल्ली 
ती म्हजी धाकटी व्हनी 


अशें चिंतून कितें फायदो 
सांबाळुया आमी काजाराचो कायदो 
देवा सामकार आमचो जाला एकवट 
झगडी जाल्यार मागीर जाता धुस्पट 


बायले म्हजे तूं उगड दोळे 
आयज पासून तरी सुदारूंक पळे 

तुकाच रावतां 


येतोलोच म्हण गोपांत 
आनी कितली वाट पळोव ? 
सपणांत आमी सदांच मेळोव 
पूण तुका हे कशें कळोंव ? 


तूंच तुज्या मनात चीत 
ही खंयची तुजी रीत 
गायता हांव मोगाचे गीत 
पिड्ड्यार जाली रातची न्हीद 


घातल्यार तुवें म्हजेर नदर 
आनी घेतलय तर खबर 
कोण जावचो ना गो रागार 
कित्याक जाताय बेश्टे फुगार 


कितें आसा तुजे मतींत 
रजार करतां घेवन बेतीन 
रात दीस तुजे फोटूच पळयतां 
वेगी यो हांव फकत तुकाच रावतां 

फादर घाब्रियेल 


विसरो नजो जुनाची तारीख सतरा 
सांगूक तोंडांत पासून येनात उतरां 
त्या दिसा फादर घाब्रियेल आमचो सोंपलो 
कळतकूच लोकांक जबर धक्को बसलो 
पावसाचे दीस मळबार भरल्यांत कुपां 
लोकांकूय सावरोनांत आयज आपली दुका 
कोंकणच्या कितल्याच धर्मग्रामांनी तो भोंवलो 
जायत्या गरजेवंतांक आदार दिवूक रावलो 
गरीब लोकांपासत पतपेढी सुरू केल्यो 
बरे शिकप मेळूक इंग्लीश शाळा काडल्यो 
आमचो भावार्थ वाडोवंक जायतो वावुरलो 
वावर अर्दोच आसतना आमकां सोडून गेलो 
आयज रडतात मालवण , वाडी , वेंगुर्ले जायते गांव 
मागतां तुका सर्गिंचें राज फावो जावं 

कुर्पा 


धनया आयज काल भलतेंच आयकूक येता 
भूकंप जावन कितलोच लोक काबार जाता 
देवाक विसरून लोक घाडयांगेर वेता 
देखुनूच मिस्ता अशें घडून येता 


धनया देवा तुका आाँ दितां 
बरी सावद दिलाय , गायतां गिता 
गिन्यान दिलाय , विचार करता 
धंदो करून पोट हांव भरतां 


जाता ते परी पेल्याक मदत करता 
दीस रात सदांच तुजी मदत मागतां 
धनया सगळ्या संवसाराचेर तुजोच पावर 
अशीच सोमया आमचेर कुर्पा दवर 

बुनियाद 


तुज्याच उतरां वरवीं मेळटा आमकां जिविताची 

झर 
तुवें इतलो मोग केला ना ताका सीम ना मेर 


असक्त आमकां पळोवन देंवचार केन्नाय येवंक सोदता भितर 
तेन्नाय आमकां राकता आमचो गंवळी आनी ताचे जिवें उतर 


सोमया म्हज्या आमचेर आइल्ली सगळी विग्नां वाटाय 
तूंच आमकां बऱ्या मार्गाचेर चलूंक दी घटाय 


बापा आमच्या कुटुंबाचेर आनी गांवांचेर तुजो उजवाड घाल 
सगळो लोक सतान आनी भावार्थान चलूक आपली चाल 


सैतानाकडेन पाट करूया ताणें कितलीय घालुंदी साद 
जेजुचेर विश्वास दवरून घट करूया भावार्थाची बुनियाद 

म्हज्या कोकणात 


ह्या म्हज्या कोंकणांत 
सोबीत पांचवीं झाडां 
आंबे काजू काडात 
गारपाचे सावळेंत पडात 

ह्या म्हज्या कोंकणांत 
दोंगर आनी झरी 
गोड उदक पिवून 

तान भागता खरी 
ह्या म्हज्या कोंकणांत 
तांबडी धवी माती 
देवा सामकार पणती 


खुरसा फुडें वाती 


ह्या म्हज्या कोंकणांत 
ताज्या नुस्त्याच्यो राशी 
बांगडो खावन धादोशी 

शितकडी रूचीन जेवशी 
ह्या म्हज्या कोंकणांत 
सगळे मोगान रावतात 
दोन घास सुखान जेवतात 
वेळार एकमेकाक पावतात 

बारीक बुराटे 


चेडवा तूं विकूक भोंवताय नुस्तें 
आवाज आयकतकूच म्हणटात आयलें येस्ते 
चेडू हुशार तूं पूण थोडें मस्ते 
न्हेसताय तें मालवण थावन गोवा दिस्तें 


एकलेंच भोंवताय कोण लागोना वांगडा 
विकताय तूं पेडये , तार्ली आनी बांगडा 
आसता नुस्ते भरलेली तुजी पाटली 
विचारल्यार म्हणटाय आतांच पापलेटां सोंपली 


घर तुजें आसा दर्या देगेर बागान 
बाय तूं रागान नाका पळय मातशें मोगान 
आयतारा घेवून ये गो बारीक बुरांटे 
भावाक मात सांगी नाका तो खेळटा कराटे 


फाल्यां यो हांव वाट पळेतां मालवण बाजाराक 
सगळ्या गांवांक सुंगटाचे जेवण आमच्या काजाराक 

फादर 


आयज कितें घडून आयला सांगतां तुका इरमांव 
फादर फादर करताले सगळे सांगोय बरो शेरमांव 
गिन्यानाचो शेरमांव ताचो गाजय सगळी फेस्तां 
सगळीकडे वावुरतालो नासल्यार चलो मेस्ता 


काय बरें कोयार करी आनी दीसरात करी रजार 
सुवादीक आवाज ताचो आनी कामय करी पाल्कार 
चीत दिवून फुडें आयकात कितें घडली खबर 
तियात्रिस्त चली पळोवन मुरे फादर जालो काजार 


दुसऱ्यांक सांगूक बरें आसता 
आपूण कांयच करचें नासता 
पयलो थोडो लोकूय फसता 
संवसार एकदम सुदरलो दिसता 


फादर फादर करपी आमची आवळून गेल्या नाडी 
फादर बायले सांगाता भोवता घेवन आपली गाडी 
बायलूय सोबीत सुंदर दिसता न्हेसतच तांबडी साडी 
खोटें कांयच सांगना हांव वचून आयलां वाडी 

आमचे फेस्त 


गांवचे आमचे फेस्त देखून फेस्ताक आइल्लो बिशप 
पेद्रूक म्हटले चलया मिसाक तो म्हणटा आसा रापणीचो हिशोब 
पेद्रू येना म्हणून फ्रान्सिसाक आपयलो बेगीन फास्ट 
तोय म्हणूक लागलो मिसाक लेट जातलो आदी हाडूंक वेता मास 

हांचे बरी रावन म्हाका मिसाक जालो मुरे लेट 
इगर्जे दारान फुलां लावंक आनमारी आडावन सगळी गेट 
सुटाक म्हज्या फुलां लायसर ताका घाम न्हय रे फुटलो 

इतले जायसर पॅन्टीचो मुज्या बेल्ट कसो सुटलो ? 
फेस्ताच्या मिसाक वाचपां वाचूंक कितलींच जाणां तयार 
गांवची आमची चेडवा , बायलो कायबरी करतात कोयार 
बिशपान केलें मीस आनी शेरमावूय बरो सांगलो 
मीस जातकूच लोक उमांवाक लायनीन उबो रावलो 

उमांवाचे लायनीन मॅक्सीचो हात जेनी बायक लागलो 
इगर्ज म्हणो नास्ताना जेनीचो पापा मॅक्सी पाटल्यान धांवलो 
विल्सना बरी उमांवांक गेल्लो तो पियेल्लो मिस्ता माडी 

गर्दी जातच ताचो पांय पडून सुटली शेरेपिनाची साडी 
मीस जातच वीश करपाक आयलो फादर बदलून कपडे 
इगर्जे फाटी आंब्याच्या सकला चलताले राजूचे लफडें 
जॉनी म्हणटा फेस्त आसा कोपाचें मारतां जाल्या थोडी सर्दी 
वीश करूंक आतां रावोना पाद्री भोंवती बायलांचीच गर्दी 

अशें आमचे दबाज्यान फेस्त जालें मरे भावा 
नोळे , फुगोट्यो लायतालो आमचो भाटांतलो तिवा 
आयज कोणूच विचारचोना तुमकां जाय तितलो पिवा 
कितलोय पियेल्यार कांयनजो जेवणाक आपल्याच घरा पावा 

कोंकणी 


कोंकण रेल्वे आयली , कोंकण रेल्वे आयली 
आमच्या लोकांची काळजां खोशयेन भरली 
पूण 

कोंकणात थांबो नासताना ती मेंगलोर पावली 
खुशाल जाल्लीं काळजा रोकडींच बावली 


उजवाड आयलो उजवाड आयलो 
सगळ्यांत नंबर घेवन पयलो 
कोंकणी भास सगळे सुवातेर जाली 
एकवटा वरवी ती घाटमाथ्यार पावली 

उपकार 


ताणें म्हाका सगळे दिले 
घेवूक म्हाका दोनूच हात 
मळबूय म्हाका लागी दिसता 
देखून म्हजो पावता हात 
रूप ताचे पळेवूक 
दोन दोळे पावचे नात 
उतरां ताची आयकूक 
आसूंक जाय जायते कान 
आएँ ताका दिवूक 
ताळो म्हजो खूप ल्हान 
उपकार ताचे मानून 
सदांच म्हजी बागयतां मान 

वारस 


शेजारचो विली खोशयेन धांवत आयलो 
म्हणटा सात चेडवां उपरांत चेडो म्हाका जालो 
वंशाचो दिवो खंय आज खरो पेटलो 
मागण्या आंगवण्या वोरवीं ताका मागून घेतलो 

जुने नाका नवें घेतले ताणे पाळणे 
चेड्या खातीर येताना घेवून आयलो खेळणे 
आयतारा मिसार बालतीम करचे ठरलें 

सोयां दायऱ्यांनी घर सगळे भरलें 
चेड्याचो मामा काम करता चायना 
नांव कितें दवरूचे एकमत जायना 
चेड्याची मांय आयकून काय घेना 
विली फुडें कितेंच उलोंवची सोय ना 

वारस मेळलो म्हूण विली जालो खोशी 
बाटले पासून ताका करूंक जायना दोशी 
मांय म्हणटा म्हज्या आपुरबायेच्या पुता 

तूं जाल्या पासून बापूय सोन तोंड धुता 
बालतीमाची पार्टी , दबाज्यान केली व्हडली 
बियर आनी काजू फेणी भरपूर हाडली 
पियेवन पियेवन फेणी तकलेक ताच्या चडली 
ही सगळी गजाल म्हज्या सपनात मुरे घडली 

जात 


ती चली रेंदरागेली 
तो चेडो गावडो 


कोणे केल्यात हो जाती 
मेल्यार सगळ्यांक एकूच माती 


जाती जातीची ही वायट साडेसाती 
सगळे विसरून देवाक लाया वाती 


ताचीच आमी पर्जा पूण ताकाय फटोवंक सोदतांव 
वायट वेळ आयल्यारूच फकत देवाचो उगडास करतांव 


जाती जातीच्या केस्तावान आमीच आमकां नाडतांव 
देवाक पाट करून देंवचाराक फुडो करतांव 


जात नाका पळेयात मनशाची रीत आनी देख 
तशेंच आमचे तेग जण पूण देव मात एक 


५१ / दर्यादेगेर ..... 


घोवा घरा 


धूव चल्ली घोवा घरा 
नवो संवसार करूंक वेता 
धाकट्या भयणीक वेंगेंत धरता 
वळून परतें घर आपलें पळयता 


धूव चल्ली घोवा घरा 
माय म्हुणो व्हडली करून चली 
आयज घोवान तिका व्हेली 
याद सदाच येतली 


धूव चल्ली घोवा घरा 
वचूंक पावल उकलना 
मन थाऱ्यार येना 
बापूय दुख दाखयना 


धूव चल्ली घोवा घरा 
वेता म्हणटा सांबाळ भावा 
वेगीच म्हजी खबर घेया 
मायपायक सांबाळ धनया देवा 

एकवट 


९ ३ वर्सी पयलीचे आमचें देवमंदीर आसलें 
वाड्यांतल्या भावार्थ्यांनी ते नव्यान बांदूक चिंतलें 
सोबीत सुंदर मंदीर बांदूक जायते त्रास घेतले 
काय बरें मंदीर बांदून सगळ्यांनी मन जिंकलें 


हे फकत घडले सगळे जाल्यांव म्हण एक 
नवे पिळगेक दाखयली एकवटाची देख 
सगळी एकठांय जाल्यांव मन करून साफ 
एकमेकांचो राग सोडून केले गुन्यांव माफ 


मायाची ३ तारीख बिशप हस्तुकी ओपनींग आसा 
सगळ्यांक आमकां खुशालकाय भोगतली त्या दिसा 
देवाक महिमा दिवूक आमी एकठांय जातले 
आमचे इश्ट सोयरे दायरे सगळे थंय येतले 


आमचो गंवळी बाप आमकां बेसांव दितलो 
लोक खुशाल जावन आपल्या घरा वेतलो 
दर वर्सा मायाची ३ तारीख हो दीस येतलो 
तेन्ना तुमकां सांताक्रूझ चॅपेलाचो उगडास येतलो 

दुसऱ्या पासत 


एकदां हांवें फुलाक विचाल्लें 
हालताय धोलताय कित्याक ? 
सगळे तुका तोडटात 
तर तूं फुलताय कित्याक ? 
म्हाका जाप मेळली 
बाग आसू वा मंदीर 
सर्वत्र म्हजोच परमळ येता 
दुसऱ्या पासत फुलोनूच 
म्हजे जिवीत सफळ जाता 


एकदां हांवें पावसाक विचाल्लें 
तूं सकला पडताय कित्याक ? 
उंच मळबार रावचो सोडून 
मातयेंत मेळताय कित्याक ? 
म्हाका जाप मेळ्ळी 
हांव धतरक मेळटां 
झाडावेलींक उदक दितां 
रानां पानां पाचवीं शेतां 
सपन म्हजे पुरे जाता 

: २ : 


एकदा हांवें चंद्रीमाक विचारले 
शितळ उजवाड दिताय कित्याक ? 
लोक तुजो दाग पळयताय 
ताचेर जायत्यो खबरो करतात 
म्हाका जाप मेळली 
लोक म्हजे दाग पळयतात 
पूण म्हजी पुजाय करतात 
खरी शांती तेन्ना मेळटा 
जेन्ना काळोख पयस जाता 


तेन्ना थान हांवें थारायलें 
कोणेय कितलें दूख दिवं 
सगळे मोगान सोसून घेवचें 
फुलाभाशेन फुलत राव , 
परमळा भाशेन फांकों , 
काळोखान चलतल्या पासत 
शितळ चांदणें जांवचे 
आपणां पासत चड जियेलों 
आता दुसऱ्या पासत जियेंवचें 


५५ / दर्यादेगेर .... 


याद 


तिच्या न्हाल्ल्या केसांचो 
बरो झेलो येना 
मन कितें सांगूक सोदी 
तेंच तिका कळना 

सुटलेल्या केसांचो 
भार तिच्यान सावरना 
काल घडिल्ल्या भेटीचो 


उगडास काय वचना 


पावडर तोंडाक लायतना 
ती सामकी बावरलेली 
आपलेशींच हांसतना 
मोगान मात पिशी जाली 

आंगांत चोळी घालतना 
हूक कित्याक लागना 
उसळलें यौवन मात 
लिपून रावूक कबूल ना 


कालूच घेतलो ड्रेस 


आयज इतलो कसो घट्ट जाता ? 
आनीक काय सांगू नाका 
तिका ताची याद येता 
तिका कालची याद येता ! 

वजे 


कित्याक म्हणचें 
हे म्हजे तें म्हजें 
बेश्टेंच हें वजें 

फुकटचे 


नाका धरू 


खोटी आशा 
संवसार आतांचो 

फटकिरो 
पळे सगळे आसा 
फकत दाखोवपाचें 
पोटभर जेवतात 

ढोंगी 
भावार्थी सगळे 
उपाशी भावा 
खोटेनाटे करपी 


मजेत रावा 


हे म्हजे तें म्हनें 
कायच न्हय तुजें 
कित्याक माथ्यार 

चिंतनाचे वजे 


५७ / दर्यादेगेर .... 


फातर 


रस्त्याचे फातर फोडून 
संवसार ती चलयता 
रस्त्याची धूळ डांबराचो वास 
खोरे कुदळ फातराची रास 
एक भुरगें मातयेंत न्हिदला 
दुसरें तिणे फाटीर बांदलां 
फातर फोडून हातूय फुटला 
आंगार माराचो वळ उटला 
वयल्यान सूर्या भाजून काडटा 
कामार तिका पात्रांव नाडटा 
सगळे ती हांसून सोंसता 
आपल्या कुस्तार भुरग्यांक पोसता 
पियेवन घोव सदांच मारता 
जाय तेन्ना लागी ओडटा 
वर्साक एक भुरगें वाडटा 
जायतीं वर्सा अशेंच घडटा 
सगळो राग ती फातरार काडटा 
दिसभर मागीर फातर फोडटा 

देवा जल्म घे 


देवा देवा जल्म घे 
पाप काबार करूंक न्हय 
तर न्हिदलेल्यांक 
जागे करूच्या पासत 
थकली आता जल्मभूय 
सगळ्यांची आवय आसून 
कोणाक तिची पर्वा ना 
ढोंगी मनीस न्हिदला 
ताकतीन पैशान माजला 
मनशा मदले नातेंच तुटलां 
एकलो दुसऱ्याच्या जिवार उठला 


म्हणून तूं बेगीन यो 


न्हिदलेल्यांक जागे करूंक 
देवा तूं जल्म घे 
देवा तं परत ये 

वात 


अशें म्हटलय देखून 
दुकां म्हजीं गळयतां 
एका तुज्या उतरांत 
हांव सामको जळटां 

तुजे बगर म्हनें 
मन थाऱ्यार येना 
बरोवंक कितेंय गेल्यार 

पुरे काय जायना 
गोपांत आसाय म्हण समजून 
जायतें हांवें बरयलें 
तेन्ना अजाप घडले 
सगळ्यांनी उकलून धरले 

तुज्याच मोगांत पडून 
हांव बरोवंक शिकलों 


मोग कर कबूल 


मागीर हांव जिंकलों 
दी म्हाकातुजो हात 
बरयतां दीस - रात 
भिरांकूळ काळोखांत 
तूंच म्हजी वात 

खंत 


पयलोच हांवें म्हजो गांव सोडलो 
पयस मेरेन म्हाका आवाज येतालो 
भायर उदक काडपी बायलांचो 
आनी दर्याच्या ल्हारांचो 

पयलोच हांवें म्हजो गांव सोडलो 
पयस मेरेन म्हाका वास येतालो 
पोरसांत म्होवारलेल्या गारपांचो 

खारो वारो आनी नुस्त्याचो 
पयलोच हांवें म्हजो गांव सोडलो 
पयस मेरेन म्हाका आवाज येतालो 
फात्यार उठयतल्या कोंब्याचो 
शेतान हांबरतल्या बैलाचो 

पयलोच हांवें म्हजो गाव सोडलो 
पयस मेरेन म्हाका आवाज येतालो 
म्हजे बायलेच्या कांकणांचो 

आनी रोकून दवरलेल्या हुंडक्यांचो 
आतां म्हाका कांयच आवाज येना 
ह्या शारांत हे गर्दैत हांव एक जाला 
आवाज सगळे नाच जाल्यात 
बैलांचो , दर्याचो , कांकणांचो .... 

चली म्हण 


संवसारांत जल्मांक येताना 
कुसव्यांत तुज्या रचताना 
तुज्या रक्ता मासांत वाडटाना 
कितलें सुशेगात आसलें 

बापायक म्हज्या हे गुपीत कळले 
ताका फकत चेडयाचेच पडले 
पयलेच पावटी हांव भियेलें 

तुजेंय काळीज जायतें रडले 
संवसार बेगीन पळेवंक आशेताले 
मांय म्हूण तुका उलो करतालें 
उतरां 

तुज्या कानार पडलींच ना 
तुजें मुखामळ म्हाका दिसलेच ना 

पोटांत तुज्या हांव भोंवताले 
धाकटुले हात जोडून रडटालें 
उपकार तुमचे हांव मागताले 

म्हाका जल्म दियात म्हणटालें 
कोणेच म्हजे आयकलें ना 
संवसार म्हाका दिसलो ना 
चली म्हूण म्हजें कितें चुकलें ? 
कित्याक म्हाका जितें मारलें ? 

रीण 


अजून कितें पळोवचे उरला 


हेच तांकां कळना 
रिकामी जाल्ल्या लातांत 


मातूय पीठ मेळना 


भुरग्यांक हड्ड्याक धरल्यार 


दूद काय येना 


बापायक दिल्ली कालची भाकर 
मोडूंक ताच्यान जायना 
जाण्टो सारकी वाट पळयता 
बैल कित्याक येवूक नात 
चेड्यान दोनूय बैल विकले 
ताका अजून सांगूक ना 
आज्यान तेन्ना घेतलें रीण 
अजून फारीक करूंक जायना 
उपाशी पोटार न्हिदून रावप 
तेंय ताच्या नशिबान ना 
खोपूय तांची सावकाराक जाय 
मरूंकूय ताका सुशेग ना 
मनीस मनशाक असो नाडटा 
मनीसपण मातूय उरूंक ना 

मोग पिसो 


कितें बाय कितें आसा तुजे मतींत ? 
कित्याक म्हूण घालताय चिंतनाचे खंतीत 
इतले तुका संदेश धाडून खबर तूं घेनाय 
सामकार केन्नाय आयल्यार कित्याक म्हूण पळेनाय ? 


कितें म्हजे वायट दिसलें म्हाका तूं कळय 
वाटेर केन्नाय मेळल्यार मोगान मात पळय 
गुन्यांव कर माफ मनीस म्हटल्यार चुकता 
अशें रागान रावो नाका काळीज म्हजें दुखता ! 


सपनांत सदाच येवन म्हजे कुशीक बसताय 
मोगरेचो परमळ आनी सोबीत सुंदर दिसताय 
फकाणां म्हर्जी करून तूं आमुरकेंच हांसताय 
हात तुजो धरूंक गेल्यार थंय तूं नासताय 


इतलें तुका सांगलें मनार तूं घेनाय 
कितें म्हूण करूं तुजे बगर कांय ना 
पिसो जावन म्हणटां मोगाची गायनां 
दुदाक त्या मोल ना जर ताका साय ना . 
आनीक तुका सांगपाक उतरां म्हाका येनात 

सोबीत मोग 


दुर्गुणांक खूप रूपां घेवंक येतात 
आनी तांच्या मोगान पडची 
इतली ती सोबीत आसतात 


नशीबच मनशाक सुखापासून पयस दवरता 
तेन्ना उपायूच ना जाता 
पूण मनिसूच दुसऱ्यांचे जिवीत पिड्ड्यार करता 
ताचें दूख सुबेज जाता 


सदांच्या वावरान दादलो वाघ आसता 
पूण 

मोगाच्या वेळार केन्नाय तो हतबल जाता 
ताचो तो वेळ सांबाळल्यार सदांच तो 
बायलेच्या फाटल्यान दोंगरा भाशेन उबो रावता 


तूं सोबीत आसाय 
सोबीतकाये परस तुजे गूण बरे आसात 
नातर बेश्टे सोबितकायेक कितें वालोर आसा ? 

म्हजी माय 


मोगाळ म्हजी माय 
जशी दुदावयली साय 

केन्नाय जिवाक जाल्यार हाय 

म्हणो कीत करूं गाय ? 
तशेंच चूक जाली काय 
फकत वोगीच रावूक जाय 


म्हणून म्हणटां 


मांय म्हजी मावली 
भर दनपारची सावली 
करून जिवाची कायली 
बऱ्या वायटान धांवली 


अशी म्हजी माय म्हाका 
व्हडा नशिबान मेळली 
व्हडा नशिबान मेळली ! 

दोन उतरां 


सगळी शेवंतीं तूंच बाय मोगरेचो कळो 
विसरूं नाका हांव दिसूक आसा म्हण काळो 


घाटार आमटी गोयां हुमण कोंकणान म्हणटात कडी 
केन्ना तीख केन्नाय आंबट जाल्यार घोव काडटा बडी 


पळेवन गेलय कित्याक करूंक नाय गो पास 
केन्नाय येता सदांच येना आंगाक नुस्त्याचो वास 


हिंदीत चम्मच मराठीत चमचा कोंकणीत म्हणटात कुलेर 
तुमीच पळेयात कितें जायत एक थापट दिल्यार ? 


आयतारा इगर्जेत तुज्या काजाराची चीट वाचली 
ती आयकली तेन्नाच म्हजी दातखिळी बसली 


काजार थरले म्हूण शिबीर करून आयलो न्हवरो 
आयल्या पासून चलना फिरता जसो भोंवरो 


तू समजताय हांवें दिलेलें उतर मोडले 
तुका खबर ना तुज्या भावान म्हजे तोंड फोडले 

एल्शी 


एल्शी बाय एल्शी काय बरें नांव तुजें एल्शी 
वाटेर मेळल्यार कित्याक सकला पळयत चलशी ? 
जाणा म्हाका जाणा गो तू किस्तू व्हडेकाराची चली 
माथ्यान तुज्या सदांच आसता मोगरी ना तर आबोली 


सकाळचें तूं म्हज्या दारांसून कॉम्प्यूटर क्लासीक वेताय 
तुका आजून कळूक नां तूं आमच्या गांवची सोबाय 
सोयरिको येवंक सुरू जाल्यात पुणे तशेंच बोमाय 
हांवूय तुज्या मोगान लासतां सांगूक येतलो म्हजो शेपाय 


पुणे नाका बोमाय नाका मालवणांत आमी रावंची 
दुसरें आमकां काय एक नाका शितकडीच आमी जेवंची 
पार्क नाका गार्डन नाका दर्या देगेर आमी भोंवंचीं 
भोवंक आमकां मोटर नाका व्हडयेन सगळो दर्या भोंवची 

ABC 


A क भोयण आनी भाव 
B तोज ताचें नांव 
C रील तोचो भांव 
D कोस्ट म्हटल्यार कळटा 
E गोरजे लागीं रावता 
F वाय बी . कॉम शिकता 
G वन एक सोपोन दिता 
H एम . टी . घडयाळ बांदता 
| स्क्रीम खूप आवडटा 
J म्स बॉन्ड पिक्चर पळयता 
K क बरो करता 
L 

एल . बी . करूंक सोदता 
M बॉयरची कातारां आयकता 
N सी . सी . जॉईन केला 
0 रीजनल स्मार्ट आसा 
P 

क्चर सदांच पळेता 
Q री काडल्यार चिडटा 
R मिचो ऑफिसर सोदता 
s टीन भोवोंक आवडटा 
T कीट काडटा लॉटरिची 
U नीयन बँकेंत ॲकाउंट आसा 
V आय . पी . रावता 
W डब्ल्यू - एफ - पळयता 
X रे काडूंक भियेता 
Y Y यट कोणाचें चिंतिना 
7 चें कांयच येना 

एल्शी 


एल्शी बाय एल्शी काय बरें नांव तुजें एल्शी 
वाटेर मेळल्यार कित्याक सकला पळयत चलशी ? 
जाणा म्हाका जाणा गो तू किस्तू व्हडेकाराची चली 
माथ्यान तुज्या सदांच आसता मोगरी ना तर आबोली 


सकाळचें तूं म्हज्या दारांसून कॉम्प्यूटर क्लासीक वेताय 
तुका आजून कळूक नां तूं आमच्या गांवची सोबाय 
सोयरिको येवंक सुरू जाल्यात पुणे तशेंच बोमाय 
हांवूय तुज्या मोगान लासतां सांगूक येतलो म्हजो शेपाय 


पुणे नाका बोमाय नाका मालवणांत आमी रावंची 
दुसरे आमकां काय एक नाका शितकडीच आमी जेवंची 
पार्क नाका गार्डन नाका दर्या देगेर आमी भोंवंचीं 
भोवंक आमकां मोटर नाका व्हडयेन सगळो दर्या भोंवची 

ABC 


A क भोयण आनी भाव 
B तोज ताचें नांव 
C रील तोचो भांव 
D कोस्ट म्हटल्यार कळटा 
E गोरजे लागीं रावता 
F वाय बी . कॉम शिकता 
G वन एक सोपोन दिता 
H एम . टी . घडयाळ बांदता 
। स्क्रीम खूप आवडटा 
J म्स बॉन्ड पिक्चर पळयता 
K क बरो करता 
L 

एल . बी . करूंक सोदता 
M बॉयरची कातारां आयकता 
N सी . सी . जॉईन केला 
0 रीजनल स्मार्ट आसा 
P. 

क्चर सदांच पळेता 
Q Q री काडल्यार चिडटा 
R मिचो ऑफिसर सोदता 
s टीन भोवोंक आवडटा 
T कीट काडटा लॉटरिची 
U नीयन बँकेंत ॲकाउंट आसा 
V आय . पी . रावता 
W डब्ल्यू - एफ - पळयता 
X रे काडूंक भियेता 
Y यट कोणाचें चिंतिना 
Z चें कांयच येना 

